

कंबोडिया से दुबई, वहां से दिल्ली में ₹20 करोड़ की सिगरेट की स्मगलिंग

Maneesh.Aggarwal

@timesgroup.com

■ नई दिल्ली : डीआरआई के इनपुट पर काम करते हुए दिल्ली कस्टम अधिकारियों ने चार दिनों में दो ड्राई पोर्ट से अभी तक करीब 13 करोड़ रुपये से अधिक की कीमत की विदेशी सिगरेट जब्त की हैं। इनमें अभी करीब सात करोड़ रुपये की जब्त की गई सिगरेट के रूप में और इजाफा हो सकता है। इसकी गिनती की जा रही है। यह सिगरेट कंबोडिया और दुबई से दिल्ली के लिए इंपोर्ट की गई थी।

सूत्रों का कहना है कि इस मामले में पिछले दिनों डीआरआई की ओर से दिल्ली कस्टम के लिए एक अलर्ट जारी किया गया था। जिसमें बताया गया था कि दिल्ली कस्टम जोन में आने वाले पटपड़गंज समेत 11 इनलैंड कंटेनर डिपो (आईसीडी) यानी ड्राई पोर्ट पर स्मगलर बड़ी संख्या में विदेशी महंगे ब्रांड की सिगरेटों की स्मगलिंग करने की फिराक में हैं। इन ड्राई पोर्ट पर स्मगलिंग करने की कोशिश की सबसे बड़ी वजह यह है कि यह आईसीडी छोटे हैं।

इन पर आमतौर पर वरिष्ठ अधिकारियों की नजरें कम जाती हैं। ऐसे में स्मगलर इन आईसीडी से स्मगलिंग करने की कोशिश कर सकते हैं। डीआरआई से मिले इस इनपुट पर काम करते हुए अभी तक पटपड़गंज कस्टम इंटीलिजेंस ब्रांच



ने तीन कंटेनर पकड़े हैं। इनमें से दो में करीब 13 करोड़ रुपये की सिगरेट अभी तक जब्त की जा चुकी है। सोनीपत के एक आईसीडी में तीसरे कंटेनर में मिली भारी संख्या में सिगरेटों की गिनती चल रही है। माना जा रहा है कि इस कंटेनर में भी करीब 7 करोड़ रुपये की सिगरेट निकलेंगी।

सूत्रों के मुताबिक, शक जताया गया है कि यह काम अकेले स्मगलर नहीं कर रहे हैं। बल्कि इस सिंडिकेट में इंपोर्टर और कस्टम हाउस एजेंट के साथ-साथ डिपार्टमेंट के कुछ कर्मचारी भी हो सकते हैं। जिनकी मिलीभगत से यह काम किया जा रहा है। शक यह भी जताया गया है कि डीआरआई के इनपुट से पहले भी इन

आईसीडी से इस तरह का स्मगलिंग किया हुआ करोड़ों रुपये का माल पार हो गया। लेकिन जब डीआरआई को स्मगलरों के इस तरीके की भनक लगी। तब जाकर कस्टम डिपार्टमेंट के अधिकारी एक्टिव हुए। नतीजा अब तक करोड़ों रुपये की सिगरेट पकड़ी जा चुकी है।

**डीआरआई
के इनपुट पर
सक्रिय हुआ
पटपड़गंज
कस्टम**